

انڈے پر فاتحہ دلانے کا حکم

دارالافتاء اہلسنت (دعوت اسلامی)

سوال

کیا انڈے پر فاتحہ خوانی ہو جاتی ہے؟

جواب

مرغی وغیرہ حلال پرندے کے انڈے پر فاتحہ خوانی ہو جاتی ہے کہ ایسے پرندے کا انڈا حلال ہے اور ہر حلال چیز پر فاتحہ خوانی ہو جاتی ہے، اور اس کا ایصال ثواب ہو سکتا ہے۔

امام اہل سنت، امام احمد رضا خان علیہ الرحمۃ فرماتے ہیں: ”حلال جانور کا کچا پکا انڈا سب حلال ہے، ہاں وہ کہ خون ہو جائے نجس و حرام ہے“ (فتاویٰ رضویہ، جلد 21، صفحہ 667، رضا فاؤنڈیشن، لاہور)

صدر الشریعہ مفتی محمد امجد علی اعظمی رحمۃ اللہ علیہ تحریر فرماتے ہیں: ”چیز اگر حرام لعیٰنہ ہے تو اس پر فاتحہ پڑھنا اور اس کا ثواب پہنچانا جائز نہیں۔ حدیث شریف میں ہے: لا یقبل اللہ الا الطیب (حرام چیز کو اللہ تعالیٰ قبول نہیں فرماتا)۔ تو نہ اس کا کوئی ثواب ہے، نہ ثواب پہنچایا جاسکتا ہے۔ اور اگر حرام لعیٰنہ نہ ہو تو فاتحہ پڑھنے اور ایصال ثواب کرنے میں کوئی گناہ نہیں۔“ (فتاویٰ امجدیہ، جلد 1، صفحہ 364، مکتبہ رضویہ، کراچی)

فتاویٰ خلیلیہ میں ہے ”ہر وہ چیز جس کا کھانا، پینا، برتنا حلال و مباح و جائز ہے، اسے فی سبیل اللہ راہ خدا میں دینا بھی جائز اور کار ثواب ہے۔ نیاز، درود، فاتحہ بھی دراصل ذریعہ ہیں احباب و اعزاء و مساکین کے ساتھ حسن سلوک کا، جو کار خیر ہے۔ مثلاً گیارہویں شریف کا کھانا جو حضور غوث پاک کی نذر کیا جاتا ہے اور اس کا ثواب انہیں ہدیتاً پہنچایا جاتا ہے، یہ طعام تبرک ہے جیسے اپنے، پرانے، مالدار، نادار سب ہی کھاتے ہیں۔ اور عوام مسلمین کی فاتحہ کا کھانا وغیرہ غرباء کو دیا جاتا ہے تو یہ سب اللہ واسطے ہے کہ مقصود اس سے قرب خداوندی اور ثواب کا حصول ہے۔ اور یہ ہر حلال و جائز شے پر جائز ہے اگرچہ کھانے پینے کی نہ ہو، برتنے اور استعمال کرنے کی ہو مثلاً کپڑا، جوتا، ٹوپی وغیرہ۔ جو لوگ یہ سمجھتے ہیں کہ گوشت یا سبزی یا انڈے، مچھلی پر فاتحہ نہیں ہو سکتی تو یہ سب جاہلانہ خیالات اور محض

خرافات ہیں جس کی شریعت میں کوئی سند نہیں ہے۔ (فتاویٰ خلیلیہ، جلد 1، صفحہ 100، ضیاء القرآن، لاہور)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰی عَلَیْهِ وَاٰلِهٖ وَسَلَّم

مجیب: مولانا محمد شفیق عطاری مدنی

فتویٰ نمبر: WAT-4608

تاریخ اجراء: 16 رجب المرجب 1447ھ / 06 جنوری 2026ء



Dar-ul-Ifta Ahlesunnat (Dawat-e-Islami)



www.fatwaqa.com



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net